

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీశంకరాచార్య విరచితం

॥ శ్రీవిష్ణుభుజంగప్రయాతస్తోత్రం ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః

॥ శ్రీవిష్ణుభుజంగప్రయాతస్తోత్రం ॥

చిదంశం విభుం నిర్మలం నిర్వికల్పం
నిరీహం నిరాకారమోంకారగమ్యం
గుణాతీతమవ్యక్తమేకం తురీయం
పరం బ్రహ్మ యం వేద తస్మై నమస్తే ॥ 1 ॥

విశుద్ధం శివం శాంతమాద్యంతశూన్యం
జగజ్జీవనం జ్యోతిరానందరూపం
అదిగ్దేశకాలవ్యవచ్ఛేదనీయం
త్రయీ వక్తి యం వేద తస్మై నమస్తే ॥ 2 ॥

మహాయోగపీఠే పరిభ్రాజమానే
ధరణ్యాదితత్త్వాత్మకే శక్తియుక్తే
గుణాహస్కరే వహ్నిబింబార్థమధ్యే
సమాసీనమోంకర్ణికేఽష్టాక్షరాజ్ఞే ॥ 3 ॥

సమానోదితానేకసూర్యేందుకోటి-
ప్రభాపూరతుల్యద్యుతిం దుర్నిరీక్ష్యం
న శీతం న చోష్ణం సువర్ణావదాత-
ప్రసన్నం సదానందసంవిత్స్వరూపం ॥ 4 ॥

సునాసాపుటం సుందరభ్రూలలాటం
కిరీటోచితాకుంచితస్నిగ్ధకేశం
స్ఫురతుం డరీకాభిరామాయతాక్షం
సముత్ఫుల్లరత్నప్రసూనావతంసం ॥ 5 ॥

లసత్కుండలామృష్టగండస్థలాంతం
 జపారాగచోరాధరం చారుహాసం |
 అలివ్యాకులామోదిమందారమాలం
 మహోరస్ఫురత్కైస్తుభోదారహారం || 6 ||

సురత్నాంగదైరన్వితం బాహుదండై-
 శ్చతుర్భిశ్చలత్కంకణాలంకృతాగ్రైః |
 ఉదారోదరాలంకృతం పీతవస్త్రం
 పదద్వంద్వనిర్ధూతపద్మాభిరామం || 7 ||

స్వభక్తేషు సందర్శితాకారమేవం
 సదా భావయన్సన్నిరుద్ధేంద్రియాశ్వః |
 దురాపం నరో యాతి సంసారపారం
 పరస్మై పరేభ్యోఽపి తస్మై నమస్తే || 8 ||

శ్రియా శాతకుంభద్యుతిస్నిగ్ధకాంత్యా
 ధరణ్యా చ దూర్వాదలశ్యామలాంగ్యా |
 కలత్రద్వయేనామునా తోషితాయ
 త్రిలోకీగృహస్థాయ విష్ణో నమస్తే || 9 ||

శరీరం కలత్రం సుతం బంధువర్గం
 వయస్యం ధనం సద్మ భృత్యం భువం చ |
 సమస్తం పరిత్యజ్య హి కష్టమేకో
 గమిష్యామి దుఃఖేన దూరం కిలాహం || 10 ||

జరేయం పిశాచీవ హి జీవతో మే
 వసామత్తి రక్తం చ మాంసం బలం చ |
 అహో దేవ సీదామి దీనానుకంపిన్
 కిమద్యాపి హంత త్వయోదాసితవ్యం || 11 ||

కఫవ్యాహతోష్ణో లబ్ధణశ్వాసవేగ-
 వ్యథావిస్ఫురత్సర్వమర్మాస్థిబంధాం |
 విచింత్యాహమంత్యామసంఖ్యామవస్థాం
 బిభేమి ప్రభో కిం కరోమి ప్రసీద || 12 ||

లపన్నచ్యుతానంత గోవింద విష్ణో
 మురారే హరే నాథ నారాయణేతి |
 యథానుస్మరిష్యామి భక్త్యా భవంతం
 తథా మే దయాశీల దేవ ప్రసీద || 13 ||

భుజంగప్రయాతం పరేద్యస్తు భక్త్యా
 సమాధాయ చిత్తే భవంతం మురారే |
 స మోహం విహాయాశు యుష్మత్ప్రసాదా-
 త్సమాశ్రిత్య యోగం ప్రజత్యచ్యుతం త్వాం || 14 ||

|| ఇతి శ్రీవిష్ణుభుజంగప్రయాతస్తోత్రం సంపూర్ణమ్ ||